

అరణ్యపర్వము - జ్ఞానప్రథము

విఘ్నేశ్వరధ్యానమ్

నమస్తే గణనాథాయ గణానాం పతయే నమః ।
భక్తిప్రియాయ దేవేశ భక్తేభ్యః సుఖదాయక ॥

శ్రీనివాసధ్యానమ్

అనన్తవేదసంవేద్యం నిర్దోషం గుణసాగరమ్ ।
అతీంద్రియం నిత్యముక్తం శ్రీనివాసం భజేనిశమ్ ॥

శ్రీకృష్ణధ్యానమ్

వందే నవఘనశ్యామం పీతకాశేయవాససమ్ ।
సానన్దం సున్దరం శుద్ధం శ్రీకృష్ణం ప్రకృతేః పరమ్ ॥

వ్యాసధ్యానమ్

వేదవ్యాసం స్వాత్మరూపం సత్యసన్దం పరాయణమ్ ।
శాన్తం జితేంద్రియక్రోధం సశిష్యం ప్రణమామ్యహమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, జగద్రక్షణార్థమవతీర్ణస్య, శ్రీమదఖి-
లాండకోటిబ్రహ్మాండనాయకస్య, శ్రీవేంకటేశ్వరస్వామినః,
పరిపూర్ణానుగ్రహేణ, సర్వేషాం, భక్తజనానామ్, ఆధివ్యాధినివృత్తిద్వారా,
ఆయురారోగ్యైశ్వర్యాభివృద్ధ్యర్థం, సర్వారిష్టనివృత్తిద్వారా సకలశ్రేయోఽ-
భివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థసిద్ధ్యర్థం,
సమస్తపాపక్షయార్థం, శ్రీపరమేశ్వరప్రీత్యర్థం శ్రీమన్మహాభారతే, వనపర్వణి,
యథాశక్తి, ద్విచత్వారింశోధ్యాయాంతర్గత, శ్లోకపారాయణం,
ఆచార్యముఖేన కరిష్యామహే.

శ్రీకృష్ణపరబ్రహ్మణే నమః

ఆహా మామమరశ్రేష్ఠః పితా తవ శతక్రతుః ।
కుంతీసుతమిహ ప్రాప్తం పశ్యంతు త్రిదశాలయాః ॥ 42-12॥

ఏష శక్రః పరివృతః దేవైర్ఋషిగణైస్తథా ।
గంధర్వైరస్పరోభిశ్చ త్వాం దిదృక్షుః ప్రతీక్షతే ॥ 42-13॥

అస్మాల్లోకాన్ దేవలోకం పాకశాసనశాసనాత్ ।
ఆరోహ త్వం మయా సార్థం లబ్ధాస్త్రః పునరేష్యసి ॥ 42-14॥

అర్జున ఉవాచ

మాతలే గచ్ఛ శీఘ్రం త్వమ్ ఆరోహస్వ రథోత్తమమ్ ।
రాజసూయాశ్వమేధానాం శతైరపి సుదుర్లభమ్ ॥ 42-15॥

పార్థివైః సుమహాభాగైః యజ్వభిర్భూరిదక్షిణైః ।
దైవతైర్వా సమారోఢుం దానవైర్వా రథోత్తమమ్ ॥ 42-16॥

నాతస్తతపసా శక్యః ఏష దివ్యో మహారథః ।
ద్రష్టుం వాప్యథవా స్త్రష్టుమ్ ఆరోఢుం కుత ఏవ చ ॥ 42-17॥

త్వయి ప్రతిష్ఠితే సాధో రథస్థే స్థిరవాజిని ।
పశ్చాదహమథారోక్ష్యే సుకృతీ సత్పథం యథా ॥ 42-18॥

వైశంపాయన ఉవాచ

తస్య తద్ వచనం శ్రుత్వా మాతలిః శక్రసారథిః ।
ఆరురోహ రథం శీఘ్రం హయాన్ యేమే చ రశ్మిభిః ॥ 42-19॥

తతోఽర్జునో హృష్టమనాః గంగాయామాఘతః శుచిః ।
జజాప జప్యం కౌంతేయః విధివత్ కురునందనః ॥ 42-20॥

తతః పితౄన్ యథాన్యాయం తర్పయిత్వా యథావిధి ।
మందరం శైలరాజం తమ్ ఆప్రష్టుముపచక్రమే ॥ 42-21॥

సాధూనాం పుణ్యశీలానాం మునీనాం పుణ్యకర్మణామ్ ।
త్వం సదా సంశ్రయః శైల స్వర్గమార్గాభికాంక్షిణామ్ ॥ 42-22॥

త్వత్ప్రసాదాద్ సదా శైల బ్రాహ్మణాః క్షత్రియా విశః ।
స్వర్గం ప్రాప్తాశ్చరంతి స్మ దేవైః సహ గతవ్యథాః ॥ 42-23॥

అద్రిరాజ మహాశైల మునిసంశ్రయ తీర్థవన్ ।
గచ్ఛామ్యామంత్రయామి త్వాం సుఖమస్మృషితస్త్వయి ॥ 42-24॥

తవ సానూని కుంజాశ్చ నద్యః ప్రస్రవణాని చ ।
తీర్థాని చ సుపుణ్యాని మయా దృష్ట్యాన్యనేకశః ॥ 42-25॥

ఫలాని చ సుగంధీని భక్షితాని తతస్తతః ।
సుసుగంధాశ్చ వార్యోఘాః త్వచ్ఛరీరవినిఃసృతాః ॥ 42-26॥

అమృతాస్వాదనీయా మే పీతాః ప్రస్రవణోదకాః ।
శిశుర్యథా పితురంకే సుసుఖం వర్తతే నగ ॥ 42-27॥

తథా తనాంకే లలితం శైలరాజ మయా ప్రభో ।
అస్పరోగణసంకీర్ణే బ్రహ్మఘోషానునాదితే ॥ 42-28॥

సుఖమస్మృషితః శైల తవ సానుషు నిత్యదా ।
ఏవముక్త్యార్జునః శైలమ్ ఆనుంత్ర్య పరవీరహా ॥ 42-29॥

ఆరురోహ రథం దివ్యం ద్యోతయన్నివ భాస్కరః ।
స తేనాదిత్యరూపేణ దివ్యేనాద్భుతకర్మణా ॥ 42-30॥

ఊర్లుమాచక్రమే ధీమాన్ ప్రహృష్టః కురునందనః ।
సోఽదర్శనపథం యాతః మర్త్యానాం ధర్మచారిణామ్ ॥ 42-31॥

దదర్శాద్భుతరూపాణి విమానాని సహస్రశః ।
న తత్ర సూర్యః సోమో వా ద్యోతతే న చ పావకః ॥ 42-32॥

స్వయైవ ప్రభయా తత్ర ద్యోతంతే పుణ్యలబ్ధయా ।
తారారూపాణి యానీహ దృశ్యంతే ద్యుతిమంతి వై ॥ 42-33॥

దీపవద్ విప్రకృష్టత్వాత్ తనూని సుమహాంత్యపి ।
తాని తత్ర ప్రభాస్వంతి రూపవంతి చ పాండవః ॥ 42-34॥

దదర్శ స్వేషు ధిష్ణ్యేషు దీప్తిమంతః స్వయార్చిషా ।
తత్ర రాజర్షయః సిద్ధాః వీరాశ్చ నిహతా యుధి ॥ 42-35॥

తపసా చ జితం స్వర్గం సంపేతుః శతసంఘశః ।
గంధర్వాణాం సహస్రాణి సూర్యజ్వలితతేజసామ్ ॥ 42-36॥

గుహ్యకానామృషీణాం చ తథైవాస్పరసాం గణాన్ ।
లోకానాత్మప్రభాన్ పశ్యన్ ఫాల్గునో విస్మయాన్వితః ॥ 42-37॥

పప్రచ్ఛ మాతలిం ప్రీత్యా స చాప్యేనమువాచ హ ।
ఏతే సుకృతినః పార్థ స్వేషు ధిష్ణ్యేష్వవస్థితాః ॥ 42-38॥

తాన్ దృష్టవానసి విభో తారారూపాణి భూతలే ।
తతోఽపశ్యత్ స్థితం ద్వారి శుభం వైజయినం గజమ్ ॥ 42-39॥

ఐరావతం చతుర్దంతం కైలాసమివ శృంగిణమ్ ।
స సిద్ధమార్గమాక్రమ్య కురుపాండవసత్తమః ॥ 42-40॥

వ్యరోచత యథాపూర్వం మాంధాతా పార్థివోత్తమః ।
అభిచక్రామ లోకాన్ సః రాజ్ఞాం రాజీవలోచనః ॥ 42-41॥

ఏవం స సంక్రమంస్తత్ర స్వర్గలోకే మహాయశాః ।
తతో దదర్శ శక్రస్య పురీం తామమరావతీమ్ ॥ 42-42॥

ఇతి శ్రీమహాభారతే వనపర్వాంతర్గత ఇంద్రలోకాభిగమనపర్వణి
ద్విచత్వారింశోఽధ్యాయః ॥42 ॥



శ్రీవేంకటేశ్వరస్వామివారి గోవిందనామావళి



అథ క్షమాప్తార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

